

## جس جانور کی نظر کمزور ہو، اس کی قربانی کا حکم

دارالافتاء اہلسنت (دعوت اسلامی)

سوال

جس جانور کو دن میں کم نظر آتا ہو، تو اس کی قربانی کا کیا حکم ہے؟

جواب

جانور کی دونوں یا کسی ایک آنکھ کی بینائی، اگر تہائی سے زیادہ کمزور ہے، تو اس کی قربانی نہیں ہوگی، اور اگر تہائی، یا اس سے کم کمزور ہے، تو قربانی ہو جائے گی۔ اب کتنی نظر کمزور ہے؟ اسے چیک کرنے کا طریقہ درج ذیل ہے:

نظر چیک کرنے کا طریقہ:

اگر دونوں آنکھوں کی نظر کم ہو تو اس کو پہچاننا آسان ہے، اور اگر صرف ایک آنکھ کی نظر کمزور ہو تو اس کا طریقہ یہ ہے کہ جانور کو ایک دو دن بھوکا رکھا جائے، پھر اس کی خراب آنکھ پر پٹی باندھ دی جائے، اور دوسری آنکھ کھلی رکھی جائے، پھر دور سے آہستہ آہستہ چارہ اس کے قریب لاتے جائیں، جہاں سے وہ اسے دیکھنے لگے، اس جگہ نشان لگادیں، پھر صبح آنکھ پر پٹی باندھ دیں، اور دوسری آنکھ کھول دیں، اور اسی طرح دور سے چارہ آہستہ آہستہ قریب لائیں، جہاں سے وہ دیکھنے لگے، وہاں نشان لگادیں، اب دونوں جگہوں کی پیمائش کریں، اگر دونوں نشان والی جگہوں میں فاصلہ تہائی ہے، تو معلوم ہوا کہ تہائی روشنی کم ہے، اور اگر نصف ہے، تو معلوم ہوا کہ بہ نسبت اچھی آنکھ کے اس کی روشنی آدھی ہے۔

سنن ابن ماجہ میں ہے ”عن علی، قال: أمرنا رسول الله صلى الله عليه وسلم أن نستشرف العين، والأذن“ ترجمہ: مولا علی کرم اللہ وجہہ الکریم سے مروی ہے کہ ہمیں رسول اللہ صلی اللہ تعالیٰ علیہ وآلہ وسلم نے حکم دیا کہ ہم (قربانی کے جانور کی) آنکھ اور کان اچھی طرح دیکھ لیا کریں۔ (سنن ابن ماجہ، صفحہ 625، رقم الحدیث 3134، دارالکتب العلمیہ، بیروت)

الہدایۃ شرح بدایۃ المبتدی میں ہے ”وإن قطع من الذنب أو الأذن أو العين أو الألية، الثلث أو أقل أجزاءه، وإن كان أكثر، لم يجزه؛ لأن الثلث تنغذ فيه الوصية من غير رضا الورثة فاعتبر قليلا، وفيما زاد لا تنغذ إلا برضاهم فاعتبر كثيرا“ ترجمہ: اگر قربانی کے جانور کی دم، کان، نظر یا چکی تہائی یا اس سے کم کٹی ہو، تو قربانی ہو جائے گی، اور اگر تہائی سے زیادہ کٹی ہوئی ہو تو قربانی نہ ہوگی، کیونکہ تہائی مال میں وارثوں کی رضامندی کے بغیر بھی وصیت نافذ ہو جاتی ہے، پس تہائی کو قلیل شمار کیا گیا، تہائی سے زیادہ مال میں ورثہ کی اجازت سے وصیت نافذ ہوتی ہے پس اسے کثیر شمار کیا گیا۔ (الہدایۃ فی شرح بدایۃ المبتدی، ج 04، ص 358، دارالاحیاء التراث العربی،

بیروت)

فتاویٰ عالمگیری میں ہے "وإنما يعرف نهاب قدر النصف أو الثلث من العين بأن تشد العين المعيبة بعد أن لا تعتلف الشاة يوماً أو يومين، ثم يقرب العلف إليها قليلاً قليلاً، فإذا رأتها من موضع أعلم ذلك الموضع، ثم تشد عينها الصحيحة ويقرب العلف إلى الشاة قليلاً قليلاً حتى إذا رأتها من مكان أعلم ذلك المكان، ثم يقدر ما بين العلامة الأولى والثانية من المسافة، فإن كانت المسافة بينهما الثلث فقد ذهب الثلث وبقي الثلثان، وإن كان نصفاً فقد ذهب النصف وبقي النصف، كذا في الكافي" ترجمہ: آنکھ کی بینائی میں نصف یا تہائی کسی کا اندازہ اس طرح کیا جائے گا، کہ بخری کو ایک دو دن چارہ نہ دیا جائے، پھر اس کی عیب زدہ آنکھ کو باندھ دیا جائے، پھر چارہ آہستہ آہستہ اس کے قریب لایا جائے، جب بخری اسے کسی جگہ سے دیکھ لے، تو اس جگہ کو نشان زد کر لیا جائے، پھر اس کی صحیح آنکھ باندھ دی جائے، اور دوبارہ چارہ آہستہ آہستہ اس کے قریب لایا جائے، یہاں تک کہ جس جگہ سے وہ دیکھ لے، اس جگہ کو بھی نشان زد کر لیا جائے، پھر دونوں نشانات کے درمیان فاصلے کی پیمائش کی جائے، اگر دونوں کے درمیان کا فاصلہ ایک تہائی کے برابر ہو، تو بینائی کا ایک تہائی حصہ ختم ہو چکا ہے، اور دو تہائی باقی ہے، اور اگر یہ فاصلہ نصف کے برابر ہو، تو بینائی کا نصف حصہ ختم ہو چکا ہے، اور نصف باقی ہے۔ اسی طرح کافی میں مذکور ہے۔ (فتاویٰ عالمگیری، ج 05، ص 298، مطبوعہ: بیروت)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مولانا محمد فرحان افضل عطاری مدنی

فتویٰ نمبر: WAT-5106

تاریخ اجراء: 20 ذوالحجہ الحرام 1447ھ / 06 جون 2026ء



**Dar-ul-Ifta Ahlesunnat (Dawat-e-Islami)**

[www.fatwaqa.com](http://www.fatwaqa.com)

Dar-ul-ifta AhleSunnat

[daruliftaahlesunnat](https://www.facebook.com/daruliftaahlesunnat)

[feedback@daruliftaahlesunnat.net](mailto:feedback@daruliftaahlesunnat.net)

[DaruliftaAhlesunnat](https://www.youtube.com/DaruliftaAhlesunnat)